

ጅይ ሰንበት ዘትንግኤ

ግንቦት 2 2007 ዓ.ም. (5/10/2015)

መዝሙር: “አርአዮ ሥልጣኖ. ።

“ንጉሥ ናይ ነገስታት ጎይታ ናይ ግዙአት ስላጣኑ ኣብ ልዕሊ ሞት ኣርአዮ፤ ሊቃነ መላእኽቲ እና ኣመስገኑ ኣብ ቅድሚኡ ብራዕዲ ይሰግዱሉ፤ ኢየሱስ በታ ክሕዝዎ ዝመጽኡላ ለይቲ ከም ሰራቓይ ክትሕዙኒ መጻእኩም በሎም። ኣትዕግስትን ትሕትናና ብሰንኪ ፍቕርና ናብ ሞት ዝበጻሕካ፤ ንሕና እውን ቅድስቲ ብዓልና ፋሲካ ብሓጎስ ንገብር፤ ሥልጣኑ ኣብ ልዕሊ ሞት ኣርአዮ ገባር ሕይወት ክርስቶስ”።

ንባባት: ፩ቆሮ 15:50-ፍ፤ 1ዮሐ 3:18-24፤ ግ.ሐ. 9:26-31፤ ዮሐ 15:1-5

ስብከት: “እስመ ሰበረ ኖሳት ብርት፤ ወቀጥቀጠ መናሥግተ ዘኃዒን፤ ወተወክፎሙ እምናኖተ ጌጋዮሙ”።

ኣብዚ ጅይ ሰንበት ዘትንግኤ ቤተ ክርስቲያን እተዘኻኸረና ኣብ ክርስቶስ ኣሚና ምስኡ ክነብር እንከሎና እቲ ሓቀኛ ተኸሊ ወይኒና ዝኾነ ኣምላኽ ምሳና ይነብር ንሕና ኸኣ ምስኡ ከም እንነብር ትነግረና። ሎሚ ምስቲ ሓቀኛ ተኸሊ ወይንና ዝኾነ ክርስቶስ ዘሎና ርክብ ክነስተንትን ከምኡ ኣብ ሕይወትናን ኣብ ሕይወት ካልኣት ኣሕዋትና ዘምጽኦ ጸጋ በረኽትን ርኢና ክንክእል እሞ ሽዑ ምስኡ ድልዳል ርክብ ክንፈጥር ዘዘኻር ሰንበት እዩ።

ካብ ግ.ሐ. ዝተነበና ሓደ ኣገዳሲ ነገር እንርእዮ ጳውሎስ ቅጽበታዊ ለውጢ ምስ ገበረ ሕይወቱ ብምሉእ ቀይሩ። ብስም ኢየሱስ ኣሚኑ ዓቢ ሰባኻይ ኮይኑ። ኣብ ተልእኮኡ ከየፍረየ ክሓልፍ ስለ ዘይደለ ለይትን መዓልትን ከየዕረፈ ኣብ ኩሉ ሰቢኹ። ቀሊጢፉ ካብ ሳውል እቲ ኣሳዳዲ ዝነበረ ኣብ ጳውሎስ ሰባኺ፤ ኣበሳራይ ሰናይ ዜና ወንጌል ክርስቶስ ኮይኑ። ፍረ ናይ ኢቲ ጽኑዕ እምነቱን ዘይሕለል ስብከቱን ትምህርቱን ጽሑፋቱን ክሳብ ሎሚ ኣብ ምሕዳስ ሕይወትን ስብከተ ወንጌልን ዓቢ ኣበርክቶ ይገብር እሎ። ንሱ ዕውት ዝኾነ “ድልዳል ጨንፈር” ኣብ ክርስቶስ ኮይኑ ስለ ዝሰርሓ እዩ። ንሱ ምስ ክርስቶስ ጥራሕ ኣይኮነን ነሩ ብኹሉ ስርሑን ግብሩን ጽቡቕን ብዙሕን ፍረ ኣፍርዩ።

እቶም ቀዳሞት ክርስቲያን ኣብ መጀመርያ ንጳውሎስ ኣይእመንዎን ምናልባት ከታልሎም ከይከውን ፈሪሖም ክቕበልዎ ኣይደልዩን እንተ ኾነ ኣብ ክርስቶስ ዘለዎ ፍቕርን እምነትን ኣብ ግብሪ ከርእዮም ምስ ጀመረ ብፍላይ ኣብታ ማሕበር ዘርአዮ ፍቕርን ኣገልግሎትን ቀልጢፎም ክኣምኑ ክኢሎም። ብዘይ ፍርሒ ክሳብ ሕይወቱ ኣብ ሞት ዘስግእ ክሰብኽ ምስ ረኣዩ፤ ፍረ እምነቱን ከምኡ ፍቕሩ ኣብ ግብሪ ምስ ረኣዩ፤ ካብኡ ንድሓር ኢየሱስ ጎይትኡ ከም ዝኾነ ኣሚኖም። ጳውሎስ ብስብከቱን ብኹሉ ተልእኮኡን ንብዙሓት ኣብ እምነት ክርስቶስ ኣምጺኡ እዚ ኹሉ ሕይወቱ ሓቀኛ ምስክርን ዘፍረየን ምጳኑ ይገልጽ። ንሱ ድልዳል ጨንፈር እሞ እቲ ካብኡ ዝድለ ዘፍረየ እዩ። ኣብነት ነፍስወከፍና ኸኣ እዩ።

ኣብ ካልኣይቲ ንባብ ካብ ፩ዮሐንስ ኣብ ሕይወትና ከም ክርስቲያን ኣፍረይቲ ክንከውን እንተ ኾና ከመይ ዝበልና ክንከውን ከምዝግብእና ክንርኢ ይሕግዘና። “ደቀይ ብግብርን ብሓቕን እምበር ብቃልን ብልሳንን ኣይንፋቕር፤ ካብ ሓቂ ምጳኖ ኸኣ በዚ ኸንፍለጥ ኢና” (1ዮሐ 3:19)። ብኻልእ ኣገላልጻ ዮሐንስ “ግብሪ ካብ ቃላት ንላዕሊ ይዛረብ” እዩ ዝብለና ዘሎ። ንቃል ኣምላኽ

አብ ግብሪ ክሳብ ዘየርአናዮ ነኹብሮ ነፍቅሮ ክንብል ኣይ ክኣልን እዩ። ኣፍሪና ክንብል ምስ ኣምላኽ ቀጻሊ ርክብ ክህልወና እሞ ዝርእ ፍሪ እንፍሪ ክንከውን ኣሎና። እዚ እዩ ንልቢ ሰባት ዝትንክፍን ንሰባት ዝቕይርን፤ ስለዚ ሓቅን ግብርዊ ዝኾነ ነገር ክርእ ኣለዎ። ዮሐንስ ነዚ ኣሕጺሩ ክነግረና እንከሎ “ትእዛዙ ከምቲ ንሱ ዝአዘዘና ገርና ብስም ወዱ ኢየሱስ ክርስቶስ ክንኣምንን ንሓድሕድናውን ክንፋቕርን እዩ፤ እቲ ትእዛዛት እግዚአብሔር ዝሕሉ እግዚአብሔር ኣብኡ ይነብር፤ ንሱውን ኣብ እግዚአብሔር ይነብር” (1ዮሐ 3:23)። ብኻልእ ኣዘራርባ ኣብ ቅድሚ ክርስቶስ መን ምዃና ክነረጋግጽ እንተ ኾና ኣብ ልዕሊ ካልኣት ሰባት ጭቡጥን ሓቅን ዝኾነ ፍቕርን ልግስን ከነርኢ ኣሎና። እዚ ንገብር እንተ ኾና ብሓቂ ኣብ ክርስቶስን ከም ዘሎና መረጋገጺ እዩ።

አብ ናይ ሎሚ ወንጌል ኢየሱስ ብምሳሌ ወይንን ጨንፈርን ገሩ ምስኡ ሓቢርና ክነብር እንከሎና ሕይወት ዝህብ ጸግኡ ኣባና ከምዝመሓላለፍ ምስኡ ርክብ እንተ ዘይብልና ግን ደርቂ መንፈስ ኣጥቂዑና ከም እንመውት እዩ ዝነግረና።

አብ ብሉይ ኪዳን ኣብ ብዙሕ እስራኤል ከም ተኸሊ ወይኒ ኣምሲሉ ዝገልጽ ንረክብ። ኣብ **ኢሳያስ 5:1-7** ዘሎ እንተ ኣንብብና እስራኤል ብተኸሊ ወይኒ ተመሲላ ንርኢ። ኣብ **ኤርምያስ 2:21** “ካብ ጥዑም ዝዓይነቱ ወይኒ ወሲደ ከም ኅሩይ ሓረግ ወይኒ ገሪ ተኸልኩኺ ከመይ ኢልኪ ድኣ ኣብ መጺጽ ወይኒ ተለወጥኪ” ይብል። **ሆሴዕ** ነቢ ኸእ “ህዝቢ እስራኤል ከም ብዙኅ ዝጨናፍሩን ብዙኅ ፍሪ ዚፈርን ተኸሊ ወይኒ እዩ” (ሆሴዕ 10:1)። ተኸሊ ወይኒ ኣርማ መንግስቲ እስራኤል ኮይና። ኣብ ናይ መቃባወያን ገንዘብ ከም ምልክት ተሳኢላ ንረኸባ። ሓደ ካብቲ ንቤተ መቐደስ ዘገርም ዝገብሮ ኣብ ልዕሊ እቲ ቅዱስ ቦታ ብቕድሚት ወርቃዊ ስእሊ ወይኒ ይርከቦ። ስለዚ ወይኒ ቀንዲ ናይ ኣይሁድ ምልክት ኣብ ኩሉ ታሪኽም እዩ። ኣብ ምሉእ ምድሪ እስራኤል ወይኒ ይበቁል፤ ስለዚ ኸእ ኢየሱስ ብዛዕባ ተኸሊ ወይኒ ክዛረቦም እንከሎ ብቐሊል ይርድእዎ ነሮም። ጠባያት ናይ ወይኒ ምኣስ ከም ዝቕምቀም ነቲ ሕማቕ ጨንፈር ክምቅዝዎ ከምዘለዎም ነቲ ፍሪ ዝህብ ከኣ ክሓድግዎ ኩሎም ዝፈልጥዎ እዩ። ኣብ ተኸሊ ወይኒ ሓደ ፍሪ ዝህብ ጨንፈር ካልእ ከኣ ፍሪ ዘይህብ ጨንፈር ኣልኦ ስለዚ ኣለሊኻ ምኽኣል የድሊ። እቲ ፍሪ ዘይህብ ጨንፈር ተቐሪጹ ይድርብ ድሕሪ ዘይተኣለ እቲ ተኸሊ ፍሪ ክህብ ኣይክኣልን እዩ።

ኢየሱስ ንኹሎም ዝሰምዕዎ ዝነበሩ ንኹሎም ዝኸተልዎ ከምዚ ጉዕዞ ክጉዓዙ ነገርዎም። ገለ ካብ ተኸተልቱ ጽቡቕ ፍሪ ዝፈርዩ እዮም ገለ ኸእ ጽቡቕ ዘይፈርዩ ከምዘለዉ ክፈልጡ ነዚ ብግሁድ ሓቢርዎም። ጽቡቕ ፍሪ ክንፈሪ ቀጻሊ ምጽልጻል የድልየና። ኣብ ሕይወትና ክኣ ኣፍሪይቲ ከይንኸውን ዝግግተና ብዙሕ ነገር ኣሎ በዚ ኸእ ካብ ምንጭና ዝኾነ ክርስቶስ ተፈሊናን ንነብር ሎሚ ነቲ ዘይፈሪ ነገራትና ክንኣልዮ እዮኑ እዩ። ኣፍራዩ ከይከውን ዝግግተኒ እንታይ ኣሎ?

ወንጌል ብቐጻሊ ጸኒዕና ድልዱሉ ርክብ ምስቲ ጉንዲ ሕይወትና ዝኾነ ክርስቶስ ክንገብር ዝጽውዕ እዩ። ኣብ መንጎናን ኣብ መንጎ ክርስቶስን ክህሉ ዝግብኦ ርክብ ኣብ መዓልታዊ ሕይወትናን ተግባራትና እዩ ዝግለጽ። እዚ ኸእ ከምቲ ኣብ መንጎ ኦምን ጨንፈርን ዘሎ ርክብ እዩ። ዝኾነ ጨንፈር ፍሪ ከፍሪ ምስ ኣም ርክብ ክህልዎ ኣለዎ ካብ ኣሙ ዝተፈንጨለ ጨንፈር ሓንቲ ፍሪ ኣይፈሪን እዩ እኳ ድኣ ኣብ ሓዊ እዩ ዝድርብ። ልክዕ ከምኡ ኣብ መንፈሳዊ ሕይወትና ከም ክርስቶስን ምስ ክርስቶስ እቲ ኣምና ዝኾነ ብስሙ ዝተጠመቐና ምስኡ ቀጻልን ሕያውን ርክብ እንተ ዘይብልና ከነፍሪ ኣይክኣልን እዩ። ኣብዚ ሓደ ኣገዳሲ ነገር ኣሎ ምስ ክርስቶስ ምዃን ክንብል እንከሎና ዓላማ ኣለዎ ፍሪ ክነፍሪ ምእንቲ እዩ እምበር ብስም ናይ ክርስቶስ ኮና ዘይነፍሪ ክንከውን ንኸእል ኢና። ፍሪ ክነፍሪ ማለት ከኣ ኣብ ኩሉ ሰናይ ግብሪ ምሕዋስ ንኹሉ እቲ

ፍቅር ሰላም ቅድስና፣ ንጹሕ ክብርት፣ ንአምላኽን ሓውናን ምፍቃር፣ ከምኡ ብዙሕ ካልእ ነገራት ንልቢ ካልኣት ዝትንክፍ እዎ ኣብ አምላኽ ዝመልስ ምግባር ማለት እዩ።

ፍቅር ኣብ ተግባር፡

ቅዱስ ዮሐንስ ፍቅር ኣብ ግብሪ ጥራሕ እያ እትግለጽ ይብለና። ኢየሱስ ምሳና ከምዘሎ ዘረጋግጸልና ፍቅር ኣብ ግብሪ እነርእ እንተ ኾና ጥራሕ እዩ። ብዙሕ ጊዜ ብቀለጻለም ሰብ ከይብለኒ ኢልና ልብና ርሒቐን ጸሊኡን እንከሎ ዘፍቅርና ክንመስል ንደሊ ኢና እዚ ግን ርእሰኻ ምጥፍፋእ እዩ። ፍቅር ብቻል ብግብሪ ክትግለጽ ኣልኣ። እዚ ኣብ ባህሪ ኤለርቲክ ከም መርድኢ ክንጥቀመሉ ንክእል። ሓደ ሰብ ድልዱል ናይ ጎማ ሳእኒ ገሩ እንከሎ ንሓይሊ ኤለትሪክ እንተ ሓዘ እቲ ኤለትሪክ ብሰውነቱ ስለ ዘይሓልፍ ሓንቲ ኣይገብሮን እዩ። እንተ ኾነ ጥራሕ እግሩ ኣብ ጥቕኡ ማይ እንከሎ ንኤለትሪክ እንተ ሓዘ ወላ ክሳብ ሞት ዘብጽሕ ድንገት ከስዕበሉ ይክእል።

ኤለትሪክ ብኣይ ኣቢሉ እንተ ዘይሓለፈ ኣባይ የለን ማለት እዩ። ፍቅር ኣምላኽ ከኣ ልክዕ ከምኡ እዩ። ነቲ ኣምላኽ ናባይ ዘመሓላልፎ ፍቅር ብኣይ ኣቢሉ ናብ ካልኣት ክሓልፍ እንተ ዘይከኣለ ናባይ እውን ክመጽእ ኣይክእልን እዩ። ኣነ ፍቅር ኣምላኽ ከስተማቕር ክምከረሉ እንተ ኾይነ ካልኣት ልክዕ ከማይ ክምከሩሉን ከስተማቕርዎን ኣለዎም። ኣብዚ ወላ ንሓደ ሰብ ክፈሊ የብለይን ምክንያቱ እግዚኣብሔር ንሓደ ሰብ ዝፈሊ ስለ ዘይኮነ።

ከምዚ ክንገብር ከሎና ጥራሕ ኢና ሕያዎትን ጥዑያትን እንኸውን። ጥዑያት ሕያዎት እንኸውን ፍቅር ኣምላኽ ብኣናን ኣብናን ገሩ ስለ ዝዓዩ እዩ። ንሕና ብዙሕ ጊዜ ብኣንጻሩ ኢና እንርእዮ “መጀመርያ ጥዑይን ሕያዎይን እንተ ኾንይነ ድሕሪኡ ኣምላኽ የፍቅረኒ ንብል”። ኣብ ኣምላኽ ግን ከምኡ ኣይኮነን ንሱ ዘፍቅረኒ ኣብ ግብሪይ ተመርኩሱ ኣይኮነን። ዘፍቅረኒ ንሱ ብርእሱ ፍቅር ስለ ዝኾነ እዩ። ኣምላኽ ብግብርና ኣይጽሎን እዩ። ኣን ጽቡቕ ዝገብር ፍቅሩ ኣባይ ክዓዩ ስለ ዘፍቀድኩ እዩ። ሕማቕ ክገብር ከሎኹ ንፍቅር ኣምላኽ እዓጽዎ ልቦይ ኣይክፍትን ሽዑ ብናተይ መገዲ እምራሕ እዚ ኸኣ መንፈሳዊ ሞት የስዕበለይ።

ብግብሪይ ንፍቅር ኣምላኽ ክረኽቦ እክእል እየ ዝብል ክንሓድጎ ኣሎና። ኣምላኽ ሕያዎይ ስለ ዝኾንኩ ኣይኮነን ዘፍቅረኒ። ኣነ ሕያዎይ ዝኸውን ዘሎኹ ፍቅር ኣምላኽ ብኣይን ኣባይን ክዓዩ ስለ ዘፍቀድኩ እዩ። ኣብ ገለ እዋን ኣብ ግብሪ ቃላት እውን ይሕውስ እዩ። ኣብ ገለ እዋን ንሰባት ፍቅርና ብግብሪ ዝያዳ ክንገልጸሎም ንክእል ኣብ ብቃላትና እውን ክንገልጸ ኣሎና። ወለዲ ንደቆም ቦቲ ዝገብርሎም ሓልዮትን ምእንትኦም ብዘውጽእዎ ብዙሕ ወጻኢታት ፍቅርም ክገልጹሎም ይክእሉ እዮም ግን ኣብ ገለ እዋን ከኣ ብኸምዚ ዝሓለፉ ብዙሕ ጊዜ ነቲ ዝግበረሎም ከም ግቡእን ብዙሕ ዋጋ ከይሃብዎ ዝዓብዩ ኣለዉ ስለዚ ቃላት የድሊ እዩ። ክትነግሮም ዝበለጸ እዩ።

ኣብ መወዳእታ ናይ ሎሚ ሰንበት ንርእስና ነዞም ዝስዕቡ ሕቶታት ክንሓትት ዕድል ይኸፍተልና። ምስ ኢየሱስ መድኅንይ ከመይ ዝበለ ርክብ ኣሎኒ? ምስኡ ርክብ ኣሎኒዶ ወይስ ኣብ ገለ ዝፈላልየኒ ነገር ገረ ኣሎኹ? ምስ ኢየሱስ ዘሎኒ ርክብ ምስ ኣብ ከባቢኣይ ዘለዉ ሰባት ይሕግዘድዩ? እዚ ሕቶታት ኣገዳሲ እዩ ምክንያቱ ኣብ ኢየሱስ እኣምንን ምስኡ ኣሎኹ እናበልና ምስ ኣብ ከባቢና ወይ እውን ምሳና ዘለዉ ኣብ ጽልኢ ክንህሉ ይክእል ወይ እውን ኣብ ከባብና ከቢድ ጸገም ወይ ስእነት ወይ እውን ሓገዝ ዘድልዮም እንከሎ ሱቕ ኢሊ እነብር ክህሉ ዝክእል እዩ። ስለዚ ብሓቂ ምስ ክርስቶስ እንተሎና ምስ ካልኣት ዘሎና ርክብ ጽቡቕ ፍረ ክፈሪ ኣለዎ። እዚ ኸኣ ጽቡቕ ግብሪ ብምግባርና ንክልኣት ምስ ክርስቶስ እቲ ሓቀኛ ተኸልና ክሓብሩ ምክንያት ክንኮኖም ኣሎና።

ሕያው ዘሎኹ ወይስ ምወት፡

ነፍስወከፍና ንርእስና ሓቲትና ክንክእል አሎና ብሓቂ ሕይወት ዘለዎ ጨንፈርድዮ ዘሎኹ ወይስ መይተ አሎኹ ሕያው እንተ ኾንኩ ከፍሪ አሎኒ። ከም ክርስትያን ክነፍሪ ሕሩያት ኢና እዚ ናይ ሓደ ወይ ክልተ ዘይኮነ በብዓቕምና ክነፍሪ ትሑዛት ኢና። ሰባት ንአይ ምስ ረአዩ ክንደይ እዮም አብ አምላኽ ዝቐረቡ ዘለዉ? ክንደይ ሰባት እዮም ብሳላይ አብ መንበር ንስሓ አትዮም ዝተነስሑ/ ዝተዓርቁ.... ሰባት በቲ እንነብሮ ጥራሕ እዮም ልዐም ተተንኪፉ አብ ጽቡቕ ክምለሱ ዝኽእሉ።

እምብአር ጭናፍር ክርስቶስ ካብ ኮና ብጽቡቕ ግብርና አብ ግራት አምላኽ ከከም ዓቕምና ገለና ሰላሳ ሰሳ ሚእቲ ክነፍሪ አሎና። ከም ብዓል ሓንቲ ቅርሺ ከይንኸውን ሎሚ ብምሉእ ልብና ሰላም ፍቕሪ ምሕረት ክንሰብኽ አብ ግብሪ አብ ሕይወትና ክነርእዮ አሎና። ኦ ክርስቶስ አምላኽይ ጽቡቕ ፍሪ ንአኻ ዘሓጉስ ከፍሪ ካባኻ አይትፍለየኒ ኩሉ ጊዜ ፍቕርኻን ፍቕሪ አሕዋተይን አባይ ዝዓብየሉን ዘፍርየሉን ጸጋ ዓድለኒ ንበሎ ነዚኽአ ይብቅዓን።

አባ ንጉሠ ፍሥሓ